

प्रसार भारती
(भारत का लोक सेवा प्रसारक)
प्रादेशिक समाचार एकांश
आकाशवाणी, पटना

प्रसारण:- प्रातः 08.30 बजे से।

अवधि:- 10 मिनट

01. प्रधानमंत्री नरेन्द्र मोदी आज राष्ट्रीय ग्राम स्वराज अभियान का करेंगे शुभारंभ। देश भर के पंचायती राज संस्थाओं के प्रतिनिधियों को करेंगे संबोधित।
02. आयकर विभाग ने बेनामी संपत्ति मामले में राजद अध्यक्ष लालू प्रसाद की छोटी बेटी चंदा यादव से नई दिल्ली स्थित कार्यालय में कड़ी पूछताछ की।
03. राज्य सरकार ने कहा-प्रदेश के सभी गांवों तक एक महीने के भीतर पहुंचा दी जायेगी बिजली।
04. और, राजधानी पटना सहित प्रदेश भर में लू जैसी स्थिति। अधिकतम तापमान सामान्य से दो से तीन डिग्री सेल्सियस तक ऊपर।

प्रधानमंत्री नरेन्द्र मोदी आज राष्ट्रीय पंचायती राज दिवस पर मध्य प्रदेश के मांडला जिले में राष्ट्रीय ग्राम स्वराज अभियान का शुभारंभ करेंगे। यह योजना ई-पंचायत मिशन परियोजना के तहत ई-प्रशासन के लिए प्रशिक्षण, बुनियादी सुविधाओं के निर्माण और पहल को बढ़ावा देने पर ध्यान केन्द्रित करेगी। प्रधानमंत्री इस अवसर पर देशभर के पंचायती राज प्रतिनिधियों को भी संबोधित करेंगे। इस योजना का विस्तार देश के सभी राज्यों और केन्द्र शासित प्रदेशों तक किया जाएगा। इसमें उन क्षेत्रों के स्थानीय ग्रामीण प्रशासन से जुड़ी संस्थाओं को भी शामिल किया जाएगा जहां पंचायत नहीं है। इधर, पंचायती राज दिवस के अवसर पर प्रदेश भर के पंचायतों में कार्यक्रमों का आयोजन कर लोगों को पंचायती राज संस्थाओं के विषय में जानकारी दी जा रही है।

आयकर विभाग ने बेनामी संपत्ति मामले में राजद अध्यक्ष लालू प्रसाद की छोटी बेटी चंदा यादव से नई दिल्ली स्थित कार्यालय में कड़ी पूछताछ की। श्रीमती यादव को विभाग ने एक हजार करोड़ रुपये की बेनामी संपत्ति मामले में पूछताछ के लिए नोटिस जारी किया था। इस मामले में पूर्व मुख्यमंत्री राबड़ी देवी और उनके पुत्र तेजस्वी प्रसाद यादव से पहले ही पूछताछ हो चुकी है।

मुजफ्फरपुर के निलंबित एसएसपी विवेक कुमार की आय से अधिक संपत्ति मामले की जांच प्रवर्तन निदेशालय को सौंपने की तैयारी की जा रही है। विशेष निगरानी इकाई के सूत्रों से मिली जानकारी के अनुसार मनी लांड्रिंग से जुड़ी बातें सामने आने के बाद मामला ईडी को हस्तांतरित किये जाने पर गंभीरता से विचार किया जा रहा है। इधर, गया सदर के अनुमंडल पदाधिकारी विकास कुमार जायसवाल के खिलाफ आय से अधिक संपत्ति के मामले की निगरानी जांच ब्यूरो ने जांच शुरू कर दी गयी है।

राज्य सरकार ने कहा है कि प्रदेश के सभी गांवों तक एक महीने के भीतर बिजली पहुंचा दी जायेगी। उपमुख्यमंत्री सुशील कुमार मोदी ने पटना के बख्तियारपुर में एक कार्यक्रम के दौरान कहा कि इस दिशा में तेजी से काम चल रहा है। उन्होंने कहा कि किसानों के लिए सरकार अलग से बिजली की व्यवस्था कर रही है ताकि कृषि कार्य में किसी भी प्रकार की बाधा नहीं आये।

पटना उच्च न्यायालय ने राज्य में शिक्षा का अधिकार कानून के तहत प्राथमिक और मध्य विद्यालयों का अनिवार्य सर्वे और नापी नहीं कराने पर कड़ी नाराजगी जताते हुए सरकार को दो सप्ताह के भीतर जबाव देने का आदेश दिया है। वहीं, न्यायालय ने गया जिले में बड़े पैमाने पर हो रहे बाल विवाह के मामले को गंभीरता से लेते हुए जिला प्रशासन से जबाव तलब किया है।

भारतीय लेखा परीक्षा और लेखा सेवा के वरिष्ठ अधिकारी डाक्टर नीलोत्पल गोस्वामी को बिहार का प्रधान महालेखाकर नियुक्त किया गया है।

औरंगाबाद जेल में बंद कैदियों के फेसबुक और व्हाट्सएप चलाने और इसके जरिए धमकी देने के मामले की जांच के लिए जेल आईजी आनंद किशोर ने जिलाधिकारी और पुलिस अधीक्षक को आदेश दिया है।

जेल में बंद कैदियों को इंदिरा गांधी राष्ट्रीय मुक्त विश्वविद्यालय मुफ्त में शिक्षा देगा। इग्नू के क्षेत्रीय निदेशक डाक्टर अभिलाष नायक ने बताया कि स्नातक से पीजी तक की पढ़ाई के लिए कैदियों से कोई पैसा नहीं लिया जायेगा।

राजद के पूर्व सांसद मोहम्मद शहाबुद्दीन के खिलाफ लॉ परीक्षा फर्जीवाड़ा मामले में पटना स्थित विशेष अदालत में केस चलेगा।

पथ निर्माण विभाग ने प्रदेश के सभी अंचलों में सड़क निर्माण प्राक्कलन की जांच के लिए इंजीनियरों की तीन सदस्यीय समिति के गठन का फैसला किया है।

एनआईओएस द्वारा प्रदेश के अप्रशिक्षित शिक्षकों के लिए शुरू किये गये डिप्लोमा इन एलीमेंट्री कोर्स के प्रथम वर्ष की परीक्षा इकतीस मई, एक जून और दो जून को आयोजित की जायेगी।

पशुपालन विभाग ने प्रदेश के सभी पशु अस्पतालों में बयालीस प्रकार की दवाएं उपलब्ध कराने का निर्देश दिया है। इन दवाओं की सूची सभी जिलों को भेज दी गयी है।

नाबालिग छात्रा से दुष्कर्म के आरोपी नवादा के विधायक राजवल्लभ यादव के खिलाफ मामले की अंतिम सुनवाई बिहारशरीफ के पाँक्सो अदालत में शुरू हो गयी है।

नैफेड की ओर से पटना में चौंसठ रुपये प्रति किलो की दर से अरहर दाल की बिक्री शुरू की गयी है। लोग नैफेड के कार्यालय से एकबार में पांच किलो दाल खरीद सकते हैं।

राजधानी पटना सहित प्रदेश भर में लू जैसी स्थिति बन रही है। उत्तर प्रदेश से आ रही पछुवा हवा की रफ्तार तेईस से पच्चीस किलोमीटर प्रति घंटे तक पहुंच चुकी है जिसके चलते अधिकतम तापमान सामान्य से दो से तीन डिग्री सेल्सियस तक ऊपर चला गया है। वहीं, नमी तेरह से छब्बीस प्रतिशत के बीच होने के कारण लोगों को लू जैसी तपिश का एहसास हो रहा है। मौसम विभाग ने कहा है कि पच्चीस अप्रैल तक ऐसी ही स्थिति बनी रहेगी। विभाग के अनुसार छब्बीस अप्रैल की शाम से आसमान में बादल छाये रहेंगे और इस दौरान दक्षिण और मध्य बिहार के कई हिस्सों में तेज हवा के साथ बारिश होगी।

राष्ट्रपति रामनाथ कोविंद ने राष्ट्रपति भवन में आयोजित एक कार्यक्रम में खगड़िया के रियाज आलम को शौर्य चक्र से सम्मानित किया है। रियाज आलम सीआरपीएफ में सब इंस्पेक्टर के पद पर कार्यरत हैं। उन्होंने नक्सलियों के विरुद्ध चलाये गये अभियान में सात नक्सलियों को मार गिराया था।

आज जानकी नवमी है। यह दिन माता जानकी के जन्मोत्सव के रूप में मनाया जाता है। इस अवसर पर प्रदेश के राम-जानकी मंदिरों को आकर्षक तरीके से सजाया गया है। माता जानकी की जन्मस्थली सीतामढ़ी जिले के पुनौराधाम मंदिर में विशेष पूजा-अर्चना हो रही है। राज्यपाल सत्यपाल मलिक ने प्रदेशवासियों को इस अवसर पर बधाई दी। इधर, मुख्यमंत्री नीतीश कुमार आज पुनौराधाम में पर्यटक सुविधाओं के विकास और सौंदर्यीकरण योजनाओं का शिलान्यास करेंगे।

भोजपुर जिले के सहजौली पंचायत भवन के पास महादलित बस्ती में आग लग जाने से एक बच्ची की जलकर मौत हो गयी। वहीं मुजफ्फरपुर जिले के कटरा के बसघटा में आग लग जाने से एक बच्चे की मौत हो गयी और दो अन्य घायल हो गये। इधर, पटना जिले के धनरूआ में आग लग जाने से पैतीस बीघे की फसल जल कर नष्ट हो गयी।

गया जिले की एक अदालत ने गांजा तस्करी के एक मामले में दिल्ली की एक महिला सहित छह लोगों को बारह-बारह साल कारावास और दो-दो लाख रुपये अर्थदंड की सजा सुनायी है।

सारण जिले के नगर थाना क्षेत्र के पूर्वी राजा मुहल्ले से पुलिस ने अठत्तर किलो गांजा जब्त किया है।

गोपालगंज जिले के थावे थाना क्षेत्र के चितु टोला गांव के पास वाहन जांच के दौरान पुलिस ने एक कार से दो सौ अठासी बोतल शराब बरामद की है।

बेगूसराय बस स्टैंड के पास से एस टी एफ की टीम ने पचास हजार रुपये के ईनामी अपराधी जितेंद्र गौतम को गिरफ्तार कर लिया है।

सीवान जिले के मुफ्फसिल थाना क्षेत्र स्थित एक पेट्रोल पम्प के पास हथियारबंद अपराधियों ने एक युवक की गोली मारकर हत्या कर दी।

भोपाल में आयोजित आठवीं हॉकी इंडिया जूनियर महिला चैंपियनशिप में बिहार ने गुजरात को चौदह के मुकाबले शून्य गोल से पराजित किया। वहीं, पुरुष वर्ग में बिहार की टीम ने तेलंगाना को आठ-एक से शिकस्त दी।

अब पटना से प्रकाशित प्रमुख समाचार पत्रों की सुर्खियां

आज के सभी समाचार पत्रों ने अलग-अलग खबरों को प्रमुखता दी है। हिन्दुस्तान लिखता है-महाभियोग प्रस्ताव खारिज। राज्यसभा के सभापति वेंकैया नायडू ने कहा-देश के मुख्य न्यायाधीश के खिलाफ ठोस सबूत नहीं। दैनिक जागरण ने बाबू वीर कुंवर सिंह के विजयोत्सव से जुड़ी खबर को पहले पन्ने पर प्रकाशित करते हुए लिखा है-स्कूलों के पाठ्यक्रम में शामिल की जायेगी, बाबू वीर कुंवर सिंह की शौर्य गाथा। दैनिक भास्कर लिखता है-पटना में पेट्रोल उनयासी रुपये छियानवे पैसे और डीजल सत्तर रुपये पैंतीस पैसे प्रति लीटर। पेट्रोल पचपन माह में सबसे महंगा, डीजल अब तक के रिकार्ड ऊंचाई पर। प्रभात खबर की सुर्खी है-एससी-एसटी व ओबीस छात्रों को लाभ। छात्रावासों में एक करोड़ छात्रों को सस्ती दर पर गेहू चावल।

और अब अंत में मुख्य समाचार.....

01. प्रधानमंत्री नरेन्द्र मोदी आज राष्ट्रीय ग्राम स्वराज अभियान का करेंगे शुभारंभ। देश भर के पंचायती राज संस्थाओं के प्रतिनिधियों को करेंगे संबोधित।
02. आयकर विभाग ने बेनामी संपत्ति मामले में राजद अध्यक्ष लालू प्रसाद की छोटी बेटी चंदा यादव से नई दिल्ली स्थित कार्यालय में कड़ी पूछताछ की।
03. राज्य सरकार ने कहा - प्रदेश के सभी गांवों तक एक महीने के भीतर पहुंचा दी जायेगी बिजली।
04. और, राजधानी पटना सहित प्रदेश भर में लू जैसी स्थिति। अधिकतम तापमान सामान्य से दो से तीन डिग्री सेल्सियस तक ऊपर।

इसके साथ ही आकाशवाणी, पटना से प्रसारित प्रादेशिक समाचार का ये अंक समाप्त हुआ।
